

ایم کیوایم کے کارکنان کے اغواء اور قتل میں لیاری گینگ وار کے دہشت گرد ملوث ہیں، رابطہ کمیٹی  
جرائم پیشہ دہشت گردوں کو حکومت سندھ کے بعض اہم عناصر کی مکمل حمایت حاصل ہے  
اسلام آباد اور کراچی میں علیحدہ علیحدہ پریس کانفرنس سے ڈاکٹر فاروق ستار اور وسیم آفتاب کا خطاب

اسلام آباد۔۔۔ 14، اکتوبر 2010ء

متحدہ قومی موومنٹ کی رابطہ کمیٹی کے ڈپٹی کنوینر ڈاکٹر فاروق ستار نے مسلح دہشت گردوں کی جانب سے ایم کیوایم پانچ کارکنوں کے اغواء اور انہیں بہیمانہ تشدد کا نشانہ بنانے کے بعد قتل کرنے کی سخت ترین الفاظ میں مذمت کی ہے۔ انہوں نے کہا کہ لیاری کے قریب سے ایم کیوایم کے ان کارکنوں کے اغواء اور بہیمانہ قتل میں لیاری گینگ وار میں شامل بدنام زمانہ جرائم پیشہ دہشت گرد ملوث ہیں جنہیں حکومت سندھ کے بعض اہم عناصر کی مکمل حمایت حاصل ہے۔ یہ بات انہوں نے نیشنل پریس کلب اسلام آباد پر پریس کانفرنس سے خطاب کرتے ہوئے کہی۔ اس موقع پر حق پرست ارکان قومی اسمبلی طیب حسین اور فرحت خان بھی موجود تھے۔ جبکہ رابطہ کمیٹی کے رکن وسیم آفتاب نے ایم کیوایم کے مرکز نائن زیرو عزیز آباد میں پریس کانفرنس سے خطاب کیا۔ اس موقع پر رابطہ کمیٹی کے دیگر ارکان بھی موجود تھے۔

پریس کانفرنس کے متن کے مطابق

معزز صحافی حضرات!

السلام علیکم

پریس کانفرنس میں تشریف لانے پر ہم آپ کے شکر گزار ہیں۔ آج آپ کو زحمت دینے کا مقصد آپ کو گزشتہ روز ایم کیوایم کے پانچ کارکنوں و ہمدردوں کے اغواء اور بہیمانہ قتل کے واقعہ اور اس کے پس پردہ محرکات سے آگاہ کرنا ہے۔ تفصیلات کے مطابق منگل 12 اکتوبر 2010ء کی شام ایم کیوایم قصبہ علی گڑھ سیکٹر یونٹ 132 کے کارکنان محمد اظہار الحسن ولد ذکی الظفر اور محمد آصف ولد عبد المجید کسی کام سے کھارادر گئے تھے کہ ان دونوں کارکنوں کو لیاری گینگ وار کے دہشت گردوں نے گن پوائنٹ پر اغواء کر لیا، انہیں نامعلوم مقام پر لیجا کر رات بھر بہیمانہ تشدد کا نشانہ بنایا گیا اور سفاکی سے قتل کرنے کے بعد انکی لاشیں کل بروز بدھ 13 اکتوبر 2010ء ماڑی پور اور سعید آباد کے علاقوں میں پھینک دی گئیں۔ 29 سالہ محمد آصف شہید کی لاش ماڑی پور تھانہ کے علاقہ میں موج گوٹھ نور شاہ محلہ سے ملی جبکہ 39 سالہ محمد اظہار الحسن شہید کی لاش سعید آباد تھانہ کے علاقے یوسف گوٹھ سے ملی۔ ابھی ہم اظہار الحسن اور محمد آصف کی شہادت کا دکھ ہی منا رہے تھے کہ آج ہمارے تین مزید کارکنوں سید خالد حسین صدیقی ولد عبد الصمد صدیقی، شہباز احمد ولد وہاب احمد اور صابر علی ولد فرمائش علی کو بیدردی سے قتل کر دیا گیا۔ ایم کیوایم کے ان تینوں کارکنوں کو گزشتہ رات گلستان جوہر کے علاقے پہلوان گوٹھ سے اغوا کیا گیا تھا اور آج صبح ان کی لاشیں شاہراہ فیصل پر ملیر ہالٹ ملک اپارٹمنٹ کے قریب کار میں پائی گئیں۔ ان تینوں کو بہیمانہ تشدد کرنے کے بعد سروں میں گولیاں ماری گئی تھیں۔ اس طرح گزشتہ چوبیس گھنٹوں کے دوران ایم کیوایم کے پانچ کارکن شہید کر دیئے گئے۔ شہر میں ایم کیوایم کے کارکنوں کو چین چین کر قتل کرنے کا سلسلہ شروع کر دیا گیا ہے۔ ایم کیوایم کے بے گناہ کارکنوں کے بہیمانہ قتل کے واقعات انتہائی ظالمانہ اور سفاکانہ ہیں جنکی جس قدر مذمت کی جائے کم ہے۔ جنوری 2009ء سے اب تک کراچی میں ٹارگٹ کلنگ اور دہشت گردی کے مختلف واقعات میں ایم کیوایم کے 200 کارکنان شہید کئے جا چکے ہیں جن میں حق پرست رکن سندھ اسمبلی سید رضا حیدر شہید بھی شامل ہیں لیکن افسوس کے ساتھ کہنا پڑتا ہے کہ آج تک ایم کیوایم کے شہید کارکنوں کے قاتلوں کو گرفتار نہیں کیا گیا۔

معزز صحافی حضرات!

ہماری اطلاعات کے مطابق لیاری کے قریب سے ایم کیوایم کے ان کارکنوں کے اغواء اور بہیمانہ قتل میں لیاری گینگ وار میں شامل بدنام زمانہ جرائم پیشہ دہشت گرد ملوث ہیں جنہیں حکومت سندھ کے بعض اہم عناصر کی مکمل حمایت حاصل ہے۔ اس حقیقت سے آپ ہی نہیں بلکہ پورا شہر اچھی طرح واقف ہے کہ لیاری گینگ وار میں ملوث جرائم پیشہ عناصر کے مختلف گروہ کراچی میں بینکوں، مارکیٹوں، بازاروں اور بنگلوں میں ہونے والی بڑی بڑی ڈکیتیوں، صنعتکاروں، تاجروں اور دکانداروں سے بھتہ کی وصولی، اغواء برائے تاوان کی وارداتوں اور دیگر سنگین جرائم میں ملوث ہیں۔ یہ جرائم پیشہ عناصر دیدہ دلیری کے ساتھ اپنے ٹیلیفون نمبر اور نام دیکرتا جروں،

صنعتکاروں اور اہل ثروت افراد کو کھلے عام لوٹ رہے ہیں، ان کے چہرے بینکوں کے سی سی ٹی وی سے لگی فوٹیج میں موجود ہیں، سی پی ایل سی کے پاس ان گروہوں کی تمام تفصیلات موجود ہیں جو اخبارات میں ناموں کے ساتھ شائع بھی ہو چکی ہیں لیکن اس کے باوجود پولیس اور محکمہ داخلہ کی ایجنسیاں ان جرائم پیشہ عناصر پر ہاتھ نہیں ڈالتیں اور آج نہ صرف لیاری بلکہ پورا شہر ان جرائم پیشہ گروہوں کے ہاتھوں ریغال بنا ہوا ہے۔ اخبارات اور میڈیا بھی گواہ ہے کہ گینگ وار میں ملوث ان دہشت گردوں کے اجتماعات منعقد کروا کر اور ان اجتماعات میں شریک ہو کر کون کون انہیں اپنی سیاسی چھتری فراہم کرتا ہے۔

ہم اس سے قبل بھی امریکہ، برطانیہ، کینیڈا، فرانس اور یورپی یونین میں شامل دیگر ممالک کو آگاہ کرتے رہے ہیں اور انہیں باور کراتے رہے ہیں کہ کراچی میں آئے دن ہونے والی دہشت گردی اور امن دشمن کارروائیوں میں گینگ وار میں ملوث جرائم پیشہ عناصر، لینڈ مافیا، ڈرگ مافیا اور اس کی سیاسی سرپرستی کرنے والے عناصر ملوث ہیں اور آج بھی یہ کراچی دشمن عناصر اپنی کھلی دہشت گردی کے ذریعے کراچی کے امن و استحکام کو تباہ و برباد کرنے پر تلے ہوئے ہیں جبکہ ہم اپنے رہنماؤں اور کارکنوں کی لاشیں اٹھا کر بھی شہر کے امن و استحکام کی خاطر صبر و برداشت سے کام لے رہے ہیں اور اپنے کارکنوں کو یہی درس دے رہے ہیں کہ وہ صبر و برداشت کا دامن ہاتھ سے نہ چھوڑیں۔ ہم آزادی صحافت پر کامل یقین رکھتے ہیں اور صحافی بھائیوں کے پیشہ وارانہ فرائض میں کسی قسم کی دخل اندازی نہیں کرنا چاہتے، ہم الیکٹرانک اور پرنٹ میڈیا سے تعلق رکھنے والے صحافیوں، اینکر پرسن اور کالم نگاروں سمیت تمام صحافی بھائیوں سے نہایت ادب اور احترام سے یہ گزارش کریں گے کہ وہ واقعات کی رپورٹنگ اور ان پر تبصرے کرتے وقت الفاظ کے چناؤ میں اس بات کو ملحوظ خاطر رکھیں کہ کسی غلط لفظ یا فقرہ کے استعمال سے واقعات کا غلط تاثر نہ لیا جاسکے۔ بعض الفاظ سے دہرا مطلب نکلتا ہے جیسا کہ اکثر کہا جاتا ہے ”شہر میں ٹارگٹ کلنگ کے واقعات“۔ اس سے یہ تاثر ملتا ہے کہ جیسے دو یا دو سے زائد فریقین آپس میں ایک دوسرے کو قتل کر رہے ہیں۔ آپ کے علم میں ہے کہ پچھلے چوبیس گھنٹوں میں کراچی میں دو مختلف واقعات میں ایم کیو ایم کے پانچ کارکنان کو اغوا کر کے بیدردی سے شہید کیا جا چکا ہے۔ اس کے رد عمل یا جواب میں کہیں کوئی واقعہ نہیں ہوا جس سے یہ حقیقت واضح ہے کہ یہ شہر میں ایم کیو ایم کے کارکنوں کا یکطرفہ قتل (ONE SIDED TARGET KILLING OF MQM WORKERS) ہے۔ جب کبھی یکطرفہ قتل کے واقعات کو دوفریقین کا تصادم بنا کر پیش کیا جاتا ہے تو نہ صرف ہم بلکہ لاکھوں کے جذبات مجروح ہوتے ہیں اور وہ ہم سے رابطہ کرتے ہیں، ہم ان کی جانب سے صحافی بھائیوں سے نہایت احترام سے گزارش کرتے ہیں کہ ٹارگٹ کلنگ کی اصطلاح کے درست اور مناسب استعمال کو اپنی رپورٹنگ میں یقینی بنائیں۔ ہم آپ سے درد مندانه اپیل کرتے ہیں کہ خدا را قاتل و مقتول اور ظالم و مظلوم میں فرق محسوس کریں اور یہ دیکھیں کہ کون اپنے لوگوں کی لاشیں اٹھا کر بھی صبر کر رہا ہے اور وہ کون ہے جو ایم کیو ایم کے معصوم و بے گناہ کارکنوں اور ہمدردوں کو چن چن کر قتل کر رہا ہے اور کون قاتلوں، دہشت گردوں اور جرائم پیشہ عناصر کی سرپرستی کر رہا ہے۔

معزز صحافی حضرات!

ہم صدر آصف زرداری، وزیراعظم یوسف رضا گیلانی اور تمام ارباب اختیار سے مطالبہ کرتے ہیں کہ کراچی میں ایم کیو ایم کے کارکنوں اظہار الحسن شہید، محمد آصف شہید، سید خالد حسین صدیقی شہید، شہباز احمد شہید اور صابر علی شہید کے بہیمانہ قتل میں ملوث دہشت گردوں کو فی الفور گرفتار کیا جائے، جرائم پیشہ عناصر کی سرپرستی اور حمایت کرنے والے عناصر کے خلاف کارروائی کی جائے۔ آخر میں ہم شہید ہونے والے ایم کیو ایم کے کارکنوں اور ہمدردوں کے لواحقین سے دلی تعزیت کا اظہار کرتے ہیں اور انہیں یقین دلاتے ہیں کہ ایم کیو ایم کا ایک کارکن ان کے غم میں برابر کا شریک ہے۔ ہم دعا کرتے ہیں کہ اللہ تعالیٰ ایم کیو ایم کے شہید کارکنوں اور ہمدردوں کو جنت الفردوس میں جگہ دے اور لواحقین کو صبر جمیل عطا کرے۔ ہم ایم کیو ایم کے کارکنوں اور عوام سے اپیل کرتے ہیں کہ وہ کسی بھی قیمت پر اشتعال میں نہ آئیں اور صبر و برداشت اور ضبط و تحمل سے کام لیں اور قتل و غارتگری کے ذریعے امن و استحکام کو تباہ کرنے کی گھناؤنی سازشیں کرنے والوں کو اپنے صبر کی طاقت سے شکست دیں اور اس بات پر یقین رکھیں کہ ہمارے معصوم و بے گناہ کارکنوں کے سفاک قاتل اللہ تعالیٰ کے عذاب سے نہیں بچ سکیں گے۔

بہت بہت شکریہ

رابطہ کمیٹی

متحدہ قومی موومنٹ